



Gabra tal-ġurisprudenza

SENTENZA TAL-QORTI TAL-ĠUSTIZZJA (L-Ewwel Awla)

15 ta' Settembru 2022*

“Rinviju għal deċiżjoni preliminari – Kooperazzjoni ġudizzjarja f'materji kriminali – Karta tad-Drittijiet Fundamentali tal-Unjoni Ewropea – Artikoli 47 u 48 – Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali – Artikolu 6 – Direttiva (UE) 2016/343 – Tishih ta' certi aspetti tal-preżunzjoni ta' innocenza u tad-dritt li wiehed ikun preżenti għall-proċess tiegħu fil-kuntest ta' proċeduri kriminali – Artikolu 8 – Dritt li wiehed ikun preżenti għall-proċess tiegħu – Deċiżjoni ta' ritorn flimkien ma' projbizzjoni ta' dħul għal perijodu ta' hames snin – Kundizzjonijiet għall-finijiet taż-żamma ta' proċess fl-assenza tal-persuna kkonċernata – Obbligu li wiehed ikun preżenti għall-proċess tiegħu previst fid-dritt nazzjonali”

Fil-Kawża C-420/20,

li għandha bħala sugġett talba għal deċiżjoni preliminari skont l-Artikolu 267 TFUE, imressqa mis-Sofiyski Rayonen sad (il-Qorti Distrettwali ta' Sofija, il-Bulgarija), permezz ta' deċiżjoni tas-7 ta' Awwissu 2020, li waslet fil-Qorti tal-Ġustizzja fid-9 ta' Settembru 2020, fil-proċedura kriminali kontra

HN,

fil-preżenza ta':

Sofiyska rayonna prokuratura,

IL-QORTI TAL-ĠUSTIZZJA (L-Ewwel Awla),

komposta minn A. Arabadjiev, President tal-Awla, L. Bay Larsen (Relatur), Viċi President tal-Qorti tal-Ġustizzja, I. Ziemele, P. G. Xuereb u A. Kumin, Imħallfin,

Avukat Ġenerali: J. Richard de la Tour,

Reġistratur: M. Longar, Amministratur,

wara li rat il-proċedura bil-miktub u wara s-seduta tat-8 ta' Diċembru 2021,

wara li kkunsidrat l-osservazzjonijiet ippreżentati:

– għal HN, minn N. Nikolova, advokat,

* Lingwa tal-Kawża: il-Bulgaru.

- għall-Gvern Ġermaniż, minn F. Halabi, M. Hellmann, R. Kanitz u J. Möller, bħala aġenti,
- għall-Gvern Ungeriz, minn M. Z. Fehér u R. Kissné Berta, bħala aġenti,
- għall-Gvern tal-Pajjiżi l-Baxxi, minn M. K. Bulterman u M. H. S. Gijzen, bħala aġenti,
- għall-Kummissjoni Ewropea, minn M. Wasmeier u I. Zaloguein, bħala aġenti,

wara li semgħet il-konklużjonijiet tal-Avukat Ġenerali, ipprezentati fis-seduta tat-3 ta' Marzu 2022,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 8 tad-Direttiva (UE) 2016/343 tal-Parlament Ewropew u tal-Kunsill tad-9 ta' Marzu 2016 dwar it-tishiġ ta' ċerti aspetti tal-preżunzjoni tal-innoċenza u tad-dritt li wiehed ikun preżenti waqt il-proċess fil-proċedimenti kriminali (ĠU 2016, L 65, p. 1).
- 2 Din it-talba tressqet fil-kuntest ta' proċedura kriminali mibdija kontra HN, li huwa akkużat b'użu ta' dokumenti foloz.

Il-kuntest ġuridiku

Id-dritt tal-Unjoni

Id-Direttiva 2008/115/KE

- 3 L-Artikolu 1 tad-Direttiva 2008/115/KE tal-Parlament Ewropew u tal-Kunsill tas-16 ta' Diċembru 2008 dwar standards u proċeduri komuni fl-Istati Membri għar-ritorn ta' ċittadini ta' pajjiżi terzi li jkunu qegħdin fil-pajjiż illegalment (ĠU 2008, L 348, p. 98), jipprevedi:

“Din id-Direttiva tistabbilixxi standards u proċeduri komuni li għandhom jiġu applikati fl-Istati Membri biex jiġu rritornati ċittadini ta' pajjiżi terzi li jkunu qegħdin fil-pajjiż illegalment, skond id-drittijiet fundamentali bħala principji ġenerali tal-liġi [tal-Unjoni] kif ukoll tal-liġi internazzjonali, inkluż il-protezzjoni tar-refuġjati u l-obbligi dwar id-drittijiet tal-bniedem.”

- 4 L-Artikolu 11(1) u (3) ta' din id-direttiva jipprovdi:

“1. Deċiżjonijiet ta' ritorn għandhom ikunu akkumpanjati minn projbizzjoni fuq id-dħul:

- (a) jekk ma jkun ingħata l-ebda perijodu għat-tluq volontarju jew,
- (b) jekk l-obbligu ta' ritorn ma jkunx ġie rispettatt.

F'każijiet oħrajn, deċiżjonijiet ta' ritorn jistgħu jkunu akkumpanjati minn projbizzjoni fuq id-dħul.

[...]

3. L-Istati Membri għandhom jikkunsidraw l-irtirar jew is-sospensjoni ta' projbizzjoni fuq id-dhul meta ċittadin ta' pajjiż terz li jkun is-suġġett ta' projbizzjoni fuq id-dhul mahruġa skond it-tieni subparagrafu tal-paragrafu 1 jista' juri li jkun ħalla jew ħalliet it-territorju ta' Stat Membru f'konformità sħiħa ma' deċiżjoni ta' ritorn.

[...]

L-Istati Membri jistgħu ma joħroġux, jirtiraw jew jissospendu projbizzjoni fuq id-dhul f'każijiet individwali għal raġunijiet umanitarji.

L-Istati Membri jistgħu jirtiraw jew jissospendu projbizzjoni ta' dhul f'każijiet individwali jew f'ċerti kategoriji ta' każijiet għal raġunijiet oħrajn.”

Id-Direttiva 2016/343

5 Il-premessi 9, 10, 35, 36 u 48 tad-Direttiva 2016/343 huma fformulati kif ġej:

“(9) L-għan ta' din id-Direttiva huwa li ttejjeb id-dritt ta' proċess ġust fi proċedimenti kriminali billi tistabbilixxi regoli minimi komuni dwar ċerti aspetti tal-preżunzjoni ta' innoċenza u d-dritt li wieħed ikun preżenti waqt il-proċess.

(10) Bl-istabbiliment ta' regoli minimi komuni dwar il-protezzjoni tad-drittijiet proċedurali ta' persuni suspettati u [jew] akkużati, din id-Direttiva għandha l-għan li ssaħħaħ il-fiduċja tal-Istati Membri fis-sistemi tal-ġustizzja kriminali ta' xulxin u b'hekk li tiffaċilita r-rikonnoxximent reċiproku ta' deċiżjonijiet fi kwistjonijiet kriminali. Tali regoli minimi komuni jistgħu wkoll ineħħu l-ostakli għall-moviment ħieles taċ-ċittadini fit-territorji kollha tal-Istati Membri.

[...]

(35) Id-dritt tal-persuni suspettati u [jew] akkużati li jkunu preżenti waqt il-proċess mhuwiex assolut. Taħt ċerti kundizzjonijiet, il-persuni suspettati u [jew] akkużati għandhom ikunu jistgħu, espressament jew taċitament, iżda inekwivokabbilment, jirrinunzjaw għal dak id-dritt.

(36) F'ċerti ċirkostanzi għandu jkun possibbli li deċiżjoni dwar il-ħtija jew l-innoċenza ta' persuna suspettata jew akkużata tingħata minkejja l-assenza tal-persuna kkonċernata waqt il-proċess. Dan jista' jkun il-każ fejn il-persuna suspettata jew akkużata tkun ġiet infurmata, fi żmien debitu, dwar il-proċess u dwar il-konsegwenzi ta' nuqqas ta' dehra u xorta, madankollu, ma tidhirx. Li persuna suspettata jew akkużata tkun ġiet infurmata dwar il-proċess għandu jinftiehem li jfisser li l-persuna tharrket personalment jew, b'mezzi oħrajn, li dik il-persuna nghatat informazzjoni uffiċjali dwar id-data u l-post tal-proċess b'mod li jippermetti lilu jew lilha li jsiru konxji mill-proċess. Li persuna suspettata jew akkużata tiġi infurmata dwar il-konsegwenzi ta' nuqqas ta' dehra, għandu, b'mod partikolari, jiġi interpretat li jfisser li l-persuna ġiet infurmata li tista' tingħata deċiżjoni jekk hija ma tidhirx fil-proċess.

[...]

(48) Ladarba din id-Direttiva tistabbilixxi regoli minimi, l-Istati Membri għandhom ikunu jistgħu jestendu d-drittijiet stabbiliti f'din id-Direttiva sabiex jipprovdu livell oghla ta' protezzjoni. Il-livell ta' protezzjoni pprovdut mill-Istati Membri qatt ma għandu jkun inqas mill-istandards previsti mill-Karta [tad-Drittijiet Fundamentali tal-Unjoni Ewropea] jew mill-[Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali, iffirmata f'Ruma fl-4 ta' Novembru 1950], kif interpretati mill-Qorti tal-Ġustizzja u l-Qorti Ewropea tad-Drittijiet tal-Bniedem.”

6 L-Artikolu 1 ta' din id-direttiva jipprovdi:

“Din id-Direttiva tistabbilixxi regoli minimi komuni dwar:

- (a) ċerti aspetti tal-preżunzjoni tal-innoċenza fi proċedimenti kriminali;
- (b) id-dritt li wiehed ikun preżenti fil-proċess fi proċedimenti kriminali.”

7 L-Artikolu 8(1) sa (4) tal-imsemmija direttiva huwa fformulat kif ġej:

“1. L-Istati Membri għandhom jiżguraw li l-persuni suspettati jew akkużati jkollhom id-dritt li jkunu preżenti fil-proċess tagħhom.

2. L-Istati Membri jistgħu jipprevedu li proċess li jista' jirriżulta f'deċiżjoni dwar il-htija jew l-innoċenza ta' persuna suspettata jew akkużata jista' jsir fl-assenza tiegħu jew tagħha, sakemm:

- (a) il-persuna suspettata jew akkużata tkun ġiet infurmata fi żmien debitu dwar il-proċess u dwar il-konsegwenzi ta' nuqqas ta' dehra; jew
- (b) il-persuna suspettata jew akkużata, li tkun ġiet infurmata bil-proċess, hija rrapprezentata minn avukat, li ġie magħżul mill-persuna suspettata jew akkużata jew mahtur mill-Istat.

3. Deċiżjoni li tingħata skont il-paragrafu 2 tista' tiġi esegwita kontra l-persuna kkonċernata.

4. Fejn l-Istati Membri jipprevedu l-possibbiltà ta' proċessi fl-assenza ta' persuni suspettati jew akkużati iżda ma tkunx possibbli l-konformità mal-kundizzjonijiet stabbiliti fil-paragrafu 2 ta' dan l-Artikolu minhabba li persuna suspettata jew akkużata ma tistax tinstab minkejja li jkunu saru sforzi raġonevoli, l-Istati Membri jistgħu jipprevedu li xorta waħda tista' tingħata deċiżjoni u tiġi esegwita. F'dak il-każ, l-Istati Membri għandhom jiżguraw li meta persuni suspettati jew akkużati jiġu infurmata bid-deċiżjoni, b'mod partikolari meta dawn jinqabdu, huma jiġu wkoll infurmata dwar il-possibbiltà li jikkontestaw id-deċiżjoni u dwar id-dritt għal proċess mill-ġdid jew dwar rimedji legali oħra, f'konformità mal-Artikolu 9.”

Id-dritt Bulgaru

8 L-Artikolu 93 tan-Nakazatelen kodeks (il-Kodiċi Kriminali), fil-verżjoni tiegħu applikabbli għall-fatti fil-kawża prinċipali (iktar 'il quddiem in-“NK”), huwa fformulat kif ġej:

“It-termini u l-espressjonijiet segwenti huma użati f'dan il-kodiċi fis-sens li ġej:

[...]

(7) 'reat kriminali gravi': reat punibbli b'piena li ċcaħhad il-libertà ta' iktar minn ħames snin, b'piena ta' għomor prigunerija jew b'piena ta' għomor prigunerija mingħajr il-possibbiltà ta' tnaqqis fil-piena.

[...]"

9 Skont l-Artikolu 308 tan-NK:

"1. Kull min jistabbilixxi dokument uffiċjali falz jew jiffalsifika l-kontenut ta' dokument uffiċjali għall-użu tiegħu huwa punibbli, minħabba falsifikazzjoni ta' dokumenti, b'piena li ċcaħhad il-libertà ta' mhux iktar minn tliet snin.

2. Meta l-att imsemmi fil-paragrafu 1 jirrigwarda [...] dokumenti ta' identità Bulgari jew barranin [...], il-piena li ċcaħhad il-libertà għandha tkun ta' mhux iktar minn tmien snin."

10 L-Artikolu 316 tal-NK jipprovdi:

"Il-piena prevista fl-artikoli preċedenti ta' dan il-kapitolu hija imposta wkoll fuq kull min jagħmel użu konxjament minn dokument falz jew iffalsifikat, minn dokument inkorrett jew minn dokument kif imsemmi fl-artikolu preċedenti, meta ma jkunx jista' jinżamm responsabbli li jkun ħolqu huwa stess."

11 L-Artikolu 269 tan-Nakazatelo protsesualen kodeks (il-Kodiċi tal-Proċedura Kriminali), fil-verżjoni tiegħu applikabbli għall-fatti fil-kawża prinċipali (iktar 'il quddiem in-"NPK"), huwa fformulat kif ġej:

"1. Fil-każ ta' reat kriminali gravi, il-preżenza tal-persuna akkużata għall-proċess hija obbligatorja.

2. Il-qorti tista' tordna li l-persuna akkużata tidher ukoll fil-kawża li fihom il-preżenza tagħha ma hijiex obbligatorja meta dan ikun neċessarju għall-iżvelar tal-verità oġġettiva.

3. Meta dan ma jipprekludix l-identifikazzjoni tal-verità oġġettiva, il-kawża tista' tiġi eżaminata fl-assenza tal-persuna akkużata jekk:

(1) din ma tinstabx fl-indirizz indikat minnha jew tkun biddlitu mingħajr ma informat lill-awtorità kompetenti;

(2) il-post ta' residenza tagħha fil-Bulgarija ma jkunx magħruf u ma jkunx instab wara tfittxija fil-fond;

(3) meta tkun debitament innotifikata, hija ma indikatx raġunijiet validi li jiġġustifikaw in-nuqqas ta' dehra tagħha u l-proċedura prevista fl-Artikolu 247b(1) tkun ġiet osservata;

(4) tkun barra mit-territorju tar-Repubblika tal-Bulgarija u:

(a) il-post ta' residenza tagħha ma huwiex magħruf;

(b) ma tistax tiġi mħarrka għal raġunijiet oħra;

(c) kienet debitament innotifikata u ma indikatx raġunijiet validi għan-nuqqas ta' dehra tagħha."

- 12 L-Artikolu 10(1) taż-Zakon za chuzhdentsite v Republika Bulgaria (il-Liġi dwar il-Barranin fir-Repubblika tal-Bulgarija) (DV Nru 153, tat-23 ta' Diċembru 1998), fil-verżjoni tagħha applikabbli għall-fatti fil-kawża prinċipali, jipprovdi:

“Il-ħruġ ta' viża jew id-dħul fil-pajjiż għandhom jiġi rrifjutati lil barrani meta:

[...]

(7) dan ikun ipprova jidħol fit-territorju jew jgħaddi minnu billi juża dokumenti, viża jew awtorizzazzjoni ta' residenza foloz jew iffalsifikati;

[...]”

- 13 L-Artikolu 41 ta' din il-liġi jipprovdi:

“Għandu jiġi impost ritorn meta:

[...]

(5) ikun stabbilit li l-barrani qasam il-fruntiera tal-pajjiż skont modalitajiet legali, iżda jkun ipprova jitlaq minnu minn postijiet mhux previsti għal dan il-għan jew b'passaport jew dokument ta' vjaġġar foloz jew iffalsifikati.”

- 14 L-Artikolu 42h(1) tal-imsemmija liġi huwa fformulat kif ġej:

“Projbizzjoni ta' dħul u ta' residenza fit-territorju tal-Istati Membri tal-Unjoni Ewropea hija imposta meta:

(1) il-kundizzjonijiet previsti fl-Artikolu 10(1) jiġu ssodisfatti;

[...]”

Il-proċedura fil-kawża prinċipali u d-domandi preliminari

- 15 HN, ċittadin Albaniz, huwa ssuspettat li, fil-11 ta' Marzu 2020, ipprezenta passaport falz u karta tal-identità falza, li għandhom l-apparenza ta' dokumenti maħruġa mill-awtoritajiet Griegi kompetenti, fil-post ta' kontroll tal-fruntiera tal-ajruport ta' Sofija (il-Bulgarija), sabiex jaqbad titjira lejn Bristol (ir-Renju Unit).
- 16 Wara li twaqqaf, fl-istess jum, mill-pulizija, infethet proċedura istruttorja quddiem is-Sofiyska rayonna prokuratura (il-Prosekutur Distrettwali ta' Sofija, il-Bulgarija) minħabba użu ta' dokumenti foloz.
- 17 L-għada, id-direttur tal-Granichno politseysko upravlenie – Sofia (l-Amministrazzjoni tal-Pulizija tal-Fruntieri ta' Sofija, il-Bulgarija) adotta, fil-konfront ta' HN, deċiżjoni ta' ritorn akkumpanjata minn projbizzjoni ta' dħul għal perijodu ta' hames snin, li tibda fit-12 ta' Marzu 2020 u li tispicċa fil-11 ta' Marzu 2025.

- 18 Fit-23 ta' April 2020, HN ġie mixli b'użu ta' dokumenti foloz permezz ta' deċiżjoni tal-awtorità inkarigata mill-investigazzjoni. Din id-deċiżjoni ġiet ippreżentata lil HN u lill-avukat tiegħu fis-27 ta' April 2020. F'din l-okkażjoni, HN ġie informat bid-drittijiet tiegħu, b'mod partikolari b'dawk li jirriżultaw mill-Artikolu 269 tan-NPK dwar l-iżvolgiment ta' proċedura fil-kontumacċja u bil-konsegwenzi ta' tali proċedura.
- 19 Waqt is-seduta li nżammet fl-istess jum, HN iddikjara li huwa kien fehem id-drittijiet li kienu ġew spjegati lilu, li ma xtaqx jidher fil-proċedura minhabba li tali dehra kienet timponilu spejjeż sproporzjonati, u li kien qiegħed jafda b'mod shiħ fuq l-avukat tiegħu sabiex jirrappreżentah fil-kuntest ta' proċedura fil-kontumacċja.
- 20 Fis-27 ta' Mejju 2020, l-att ta' akkuża mressaq kontra HN għar-reat kriminali previst fl-Artikolu 316 tan-NK, moqri flimkien mal-Artikolu 308 tan-NK, ġie ppreżentat għal eżami quddiem il-qorti tar-rinviju, is-Sofiyski Rayonen sad (il-Qorti Distrettwali ta' Sofija, il-Bulgarija).
- 21 Permezz ta' digriet tal-24 ta' Ġunju 2020, dik il-qorti ffissat id-data tas-seduta pubblika preliminari għat-23 ta' Lulju 2020 u l-imhalef relatur ordna li HN jingħata, permezz tal-Ministeru għall-Intern Bulgaru, traduzzjoni bl-Albaniż ta' dan id-digriet kif ukoll tal-att ta' akkuża. L-imsemmi digriet kien jindika wkoll li l-preżenza waqt is-seduta tal-persuna akkużata kienet obligatorja, skont l-Artikolu 269(1) tan-NPK, u li l-proċedura setgħet tiżvolgi fil-kontumacċja fil-każ biss li jkunu osservati l-kundizzjonijiet previsti fil-paragrafu 3 ta' dan l-artikolu.
- 22 Fis-16 ta' Lulju 2020, l-imsemmija qorti ġiet informata minn dan il-ministeru li HN kien ittieħed fuq il-fruntiera Bulgara fis-16 ta' Ġunju 2020, b'eżekuzzjoni tad-deċiżjoni ta' ritorn meħuda fir-rigward tiegħu mill-Amministrazzjoni tal-Pulizija tal-Fruntieri, fatt dan li ma ppermettix li HN jiġi debitament informat bil-proċedura ġudizzjarja mibdija fir-rigward tiegħu.
- 23 Kien f'dan il-kuntest li s-Sofiyski Rayonen sad (il-Qorti Distrettwali ta' Sofija) iddeċidiet li tissospendi l-proċedura quddiemha u li tagħmel lill-Qorti tal-Ġustizzja d-domandi preliminari segwenti:
 - “1) Id-dritt tal-persuni akkużati li jkunu preżenti fil-proċess tagħhom, kif previst fl-Artikolu 8(1) tad-[Direttiva 2016/343], jista' jiġi limitat minn dispożizzjoni legali nazzjonali li tippermetti li l-persuni barranin li jkunu kisbu l-kwalità proċedurali ta' persuni akkużati jkunu pprojbiti, permezz ta' miżura amministrattiva, milli jidhlu u milli jirrisjedu fl-Istat fejn tkun qiegħda titmexxa l-proċedura kriminali?
 - 2) Fil-każ ta' risposta fl-affermattiv għall-ewwel domanda: il-kundizzjonijiet previsti fl-Artikolu 8(2)(a) u/jew (b) tad-Direttiva 2016/343 għall-iżvolgiment tal-proċess fl-assenza tal-persuna akkużata li tkun ċittadina barranija jkunu ssodisfatti jekk din tal-aħħar tkun ġiet debitament informata dwar il-proċess u dwar il-konsegwenzi tan-nuqqas ta' dehra u tkun irrappreżentata minn avukat imqabba sabiex jiddefendiha, li jkun magħżul minnha stess jew mill-Istat, iżda l-preżenza tagħha tkun prekluziva minn miżura amministrattiva li tipprojbixxiha milli tidhol u milli tirrisjedi fl-Istat fejn tkun qiegħda titmexxa l-proċedura kriminali?
 - 3) Id-dritt tal-persuna akkużata li tkun preżenti fil-proċess, kif previst fl-Artikolu 8(1) tad-Direttiva 2016/343, jista' jikkostitwixxi obbligu proċedurali b'tali mod li b'hekk l-Istati Membri jiżguraw livell oġhla ta' protezzjoni fis-sens tal-premessa 48, jew tali approċċ imur kontra l-premessa 35 tal-istess direttiva, li tiddikjara li d-dritt tal-persuna akkużata li tkun preżenti fil-proċess ma huwiex assolut u jista' jkun irrinunzjat?

- 4) Rinunzja minn qabel mill-persuna akkużata għad-dritt li tkun preżenti fil-proċess, previst fl-Artikolu 8(1) tad-Direttiva 2016/343, espressa b'mod inekwivoku fil-kuntest tal-investigazzjoni preliminari, hija permessa jekk il-persuna akkużata tkun għet informata bil-konsegwenzi tan-nuqqas ta' dehra tagħha?"

Fuq id-domandi preliminari

Fuq it-tielet domanda

- 24 Permezz tat-tielet domanda tagħha, li għandha tiġi eżaminata fl-ewwel lok, il-qorti tar-rinviju qiegħda essenzjalment tistaqsi jekk l-Artikolu 8(1) tad-Direttiva 2016/343 għandux jiġi interpretat fis-sens li jipprekludi leġiżlazzjoni nazzjonali li tipprevedi l-obbligu għall-persuni ssuspettati u għall-persuni akkużati fil-kuntest ta' proċedura kriminali li jkunu preżenti għall-proċess tagħhom.

Fuq l-ammissibilità

- 25 Il-Kummissjoni Ewropea għandha dubju dwar l-ammissibilità tat-tielet domanda, li skontha għandha interess pjuttost teoretiku f'din il-kawża, fid-dawl tal-impossibilità għall-persuna akkużata li tmur fl-Istat Membru li fih jiżvolgi l-proċess tagħha.
- 26 F'dan ir-rigward, għandu jifakkar li, skont ġurisprudenza stabbilita, fil-kuntest tal-kooperazzjoni bejn il-Qorti tal-Ġustizzja u l-qorti nazzjonali stabbilita fl-Artikolu 267 TFUE, hija biss il-qorti nazzjonali, li quddiemha titressaq il-kawża u li jkollha tiegħu r-responsabbiltà għad-deċiżjoni ġudizzjarja sussegwenti, li għandha tevalwa, fid-dawl ta' ċirkustanzi partikolari tal-kawża, kemm in-neċessità ta' deċiżjoni preliminari sabiex tkun f'pożizzjoni li tagħti d-deċiżjoni tagħha kif ukoll ir-rilevanza tad-domandi li hija tagħmel lill-Qorti tal-Ġustizzja. Għaldaqstant, kemm-il darba d-domandi magħmula jkunu jirrigwardaw l-interpretazzjoni tad-dritt tal-Unjoni, il-Qorti tal-Ġustizzja hija, bħala prinċipju, marbuta li tagħti deċiżjoni (sentenza tal-15 ta' Lulju 2021, The Department for Communities in Northern Ireland, C-709/20, EU:C:2021:602, punt 54 u l-ġurisprudenza ċċitata).
- 27 Minn dan isegwi li d-domandi li jirrigwardaw id-dritt tal-Unjoni jibbenefikaw minn preżunzjoni ta' rilevanza. Il-Qorti tal-Ġustizzja tista' tirrifjuta li tagħti deċiżjoni dwar domanda preliminari magħmula minn qorti nazzjonali biss fil-każ li jkun jidher b'mod manifest li l-interpretazzjoni jew l-evalwazzjoni tal-validità ta' regola tad-dritt tal-Unjoni mitluba ma għandhom ebda rabta mar-realtà jew mas-sugġett tat-tilwima fil-kawża prinċipali, meta l-problema tkun ta' natura ipotetika jew inkella meta l-Qorti tal-Ġustizzja ma jkollhiex il-punti ta' fatt u ta' liġi meħtieġa sabiex tagħti risposta utli għad-domandi li jkunu sarulha (sentenza tat-28 ta' April 2022, Caruter, C-642/20, EU:C:2022:308, punt 29 u l-ġurisprudenza ċċitata).
- 28 Issa, mid-deċiżjoni tar-rinviju jirriżulta li d-dritt Bulgaru jipprevedi obbligu ta' preżenza għall-proċess fir-rigward tal-persuni akkużati b'reat kriminali gravi, bħal dak li huwa akkużat bih HN f'dan il-każ, u li għalhekk dan tal-aħħar huwa sugġett, skont id-dritt Bulgaru, għal dan l-obbligu.

29 F'dan il-kuntest, il-fatt li HN jinsab barra mit-territorju Bulgaru u li huwa pprojbit milli jidhol fih ma huwiex biżżejjed sabiex jiġi stabbilit li t-tielet domanda, li tirrigwarda l-kompatibbiltà ta' tali obbligu mad-dritt tal-Unjoni, ma għandha manifestament ebda rabta mar-realtà jew mas-suġġett tal-kawża prinċipali u, għaldaqstant, sabiex tingheleb il-preżunzjoni ta' rilevanza li minnha tibbenefika din id-domanda.

30 Minn dan isegwi li t-tielet domanda hija ammissibbli.

Fuq il-mertu

31 L-Artikolu 8(1) tad-Direttiva 2016/343 jipprevedi li l-Istati Membri għandhom jiżguraw li l-persuni suspettati u l-persuni akkużati jkollhom id-dritt li jkunu preżenti għall-proċess tagħhom.

32 Mill-formulazzjoni ta' din id-dispożizzjoni jirriżulta b'mod ċar li l-Istati Membri għandhom jippermettu lill-persuni ssuspettati u lill-persuni akkużati li jkunu preżenti għall-proċess tagħhom.

33 Għall-kuntrarju, l-imsemmija dispożizzjoni ma tipprovdi ebda preċiżazzjoni dwar il-possibbiltà għall-Istati Membri li jipprevedu li tali preżenza hija obligatorja.

34 Barra minn hekk, dispożizzjonijiet oħra ta' din id-direttiva jindikaw li l-Istati Membri għandhom il-possibbiltà li jorganizzaw proċess fl-assenza tal-persuna kkonċernata.

35 B'hekk, l-Artikolu 8(2) tal-imsemmija direttiva jipprovdi li l-Istati Membri jistgħu jipprevedu li proċess li jista' jagħti lok għal deċiżjoni dwar il-ħtija jew l-innoċenza tal-persuna ssuspettata jew tal-persuna akkużata jista' jinżamm fl-assenza tagħha, kemm-il darba jkunu ssodisfatti ċerti kundizzjonijiet.

36 Il-kuntest li fih jaqgħu dawn il-kundizzjonijiet huwa ppreċiżat fil-premessa 35 tad-Direttiva 2016/343, li tippermetti li tiġi identifikata l-logika implimentata fl-Artikolu 8(2) ta' din id-direttiva, fis-sens li ċertu aġir mingħajr ambigwiżità, li jirrifletti r-rieda tal-persuna ssuspettata jew tal-persuna akkużata li tirrinunzja għad-dritt tagħha li tkun preżenti għall-proċess tagħha, għandu jippermetti li l-proċess jinżamm fl-assenza tagħha (ara, f'dan is-sens, is-sentenza tad-19 ta' Mejju 2022, Spetsjalizirana prokuratura (Proċess ta' persuna akkużata maħruba), C-569/20, EU:C:2022:401, punt 35).

37 Għaldaqstant, għalkemm tippermetti, taħt ċerti kundizzjonijiet, lill-Istati Membri jipprevedu li proċess kriminali jista' jinżamm fl-assenza tal-persuna suspettata jew tal-persuna akkużata, din id-dispożizzjoni bl-ebda mod ma timponi fuq l-Istati Membri l-obbligu li jipprevedu tali possibbiltà fid-dritt nazzjonali tagħhom.

38 Bl-istess mod, l-Artikolu 8(4) tal-imsemmija direttiva jipprovdi li, meta l-Istati Membri jipprevedu l-possibbiltà li proċess jinżamm fl-assenza tal-persuna ssuspettata jew tal-persuna akkużata, iżda ma jkunx possibbli li jiġu osservati l-kundizzjonijiet stabbiliti fil-paragrafu 2 ta' dan l-artikolu minhabba li l-persuna ssuspettata jew il-persuna akkużata ma tkunx tista' tinsab minkejja li jkunu saru sforzi raġonevoli għal dan il-għan, l-Istati Membri jistgħu jipprevedu li deċiżjoni xorta waħda tkun tista' tittiehed u tiġi eżegwita.

39 B'hekk, mit-test tal-Artikolu 8(4) tal-istess direttiva, b'mod partikolari mill-użu tal-kelma "meta", jirriżulta li l-leġiżlatur tal-Unjoni ried biss jagħti lill-Istati Membri l-possibbiltà li jipprevedu l-organizzazzjoni ta' proċess fl-assenza tal-persuna kkonċernata.

- 40 Mill-kunsiderazzjonijiet preċedenti jirriżulta li l-Artikolu 8 tad-Direttiva 2016/343 sempliċement jipprevedi u jirregola d-dritt tal-persuni ssuspettati jew tal-persuni akkużati li jkunu preżenti għall-proċess tagħhom kif ukoll l-eċċezzjonijiet għal dan id-dritt, mingħajr madankollu ma jimponi jew jipprojbixxi lill-Istati Membri milli jstabilixxu obbligu għal persuna ssuspettata jew għal kull persuna akkużata li tkun preżenti għall-proċess tagħha.
- 41 F'dan il-kuntest, għandu jittfakkar li mill-Artikolu 1 ta' din id-direttiva jirriżulta li l-għan tagħha huwa li tistabilixxi regoli minimi komuni dwar ċerti aspetti tal-preżunzjoni tal-innoċenza fil-kuntest tal-proċeduri kriminali kif ukoll id-dritt li wiehed ikun preżenti għall-proċess tiegħu fil-kuntest ta' dawn il-proċeduri, u mhux li titwettaq armonizzazzjoni eżawrjenti tal-proċedura kriminali (ara, f'dan is-sens, is-sentenza tad-19 ta' Mejju 2022, Spetsjalizirana prokuratura (Proċess ta' persuna akkużata maħruba), C-569/20, EU:C:2022:401, punt 43 u l-ġurisprudenza ċċitata).
- 42 Għaldaqstant, fid-dawl tal-portata limitata tal-armonizzazzjoni mwettqa mill-imsemmija direttiva u tal-fatt li din tal-aħhar ma tirregolax il-kwistjoni ta' jekk l-Istati Membri jistgħux jeżiġu d-dehra tal-persuna ssuspettata jew tal-persuna akkużata waqt il-proċess tagħha, tali kwistjoni taqa' taht id-dritt nazzjonali biss.
- 43 Fid-dawl tal-kunsiderazzjonijiet preċedenti kollha, ir-risposta li għandha tingħata għat-tielet domanda hija li l-Artikolu 8(1) tad-Direttiva 2016/343 għandu jiġi interpretat fis-sens li ma jipprekludix leġiżlazzjoni nazzjonali li ttipprevedi l-obbligu għall-persuni ssuspettati u għall-persuni akkużati fil-kuntest ta' proċedura kriminali li jkunu preżenti għall-proċess tagħhom.

Fuq ir-raba' domanda

- 44 Mid-deċiżjoni tar-rinviju jirriżulta li r-raba' domanda hija magħmula fil-każ li r-risposta li tingħata għat-tielet domanda tkun fis-sens li l-Artikolu 8(1) tad-Direttiva 2016/343 jipprekludi leġiżlazzjoni nazzjonali li ttipprevedi obbligu ta' dehra fil-proċess kriminali.
- 45 Għalhekk, fid-dawl tar-risposta mogħtija għat-tielet domanda, ma hemmx lok li tingħata risposta għar-raba' domanda.

Fuq l-ewwel u t-tieni domanda

- 46 Permezz tal-ewwel u tat-tieni domanda tagħha, li għandhom jiġu eżaminati flimkien, il-qorti tar-rinviju qiegħda essenzjalment tistaqsi jekk l-Artikolu 8(1) u (2) tad-Direttiva 2016/343 għandux jiġi interpretat fis-sens li jipprekludi leġiżlazzjoni ta' Stat Membru li tippermetti ż-żamma ta' proċess fl-assenza tal-persuna ssuspettata jew tal-persuna akkużata meta din il-persuna tkun tinsab barra minn dan l-Istat Membru u fl-impossibbiltà li tidhol fit-territorju tiegħu, minhabba projbizzjoni ta' dħul adottata fir-rigward tagħha mill-awtoritajiet kompetenti tal-imsemmi Stat Membru.
- 47 Kif ġie rrilevat fil-punti 32 u 40 ta' din is-sentenza, l-Artikolu 8 tad-Direttiva 2016/343 jipprevedi u jirregola l-obbligi li għandhom l-Istati Membri sabiex jippermettu lill-persuni ssuspettati u lill-persuni akkużati jkunu preżenti għall-proċess tagħhom.

- 48 Skont l-Artikolu 8(2) ta' din id-direttiva, l-Istati Membri jistgħu jipprevedu li proċess li jista' jagħti lok għal deċiżjoni dwar il-ħtija jew l-innoċenza tal-persuna ssuspettata jew tal-persuna akkużata jista' jinżamm fl-assenza tagħha, kemm-il darba din il-persuna tkun ġiet informata, fi żmien xieraq, dwar iż-żamma tal-proċess u dwar il-konsegwenzi ta' nuqqas ta' dehra għall-proċess tagħha jew kemm-il darba, wara li tkun ġiet informata dwar iż-żamma tal-proċess, din il-persuna tkun irrappreżentata minn avukat imqabba minnha stess jew mill-Istat.
- 49 Huwa minnu li l-ebda waħda mill-kundizzjonijiet previsti f'din id-dispożizzjoni ma tikkonċerna espressament il-possibbiltà, għall-imsemmija persuna, li tmur fizikament fit-territorju tal-Istat Membru li fih jiżvolgi l-proċess kriminali tagħha sabiex tkun preżenti għalih.
- 50 Madankollu, kif ġie rrilevat fil-punti 35 u 36 ta' din is-sentenza, il-kundizzjonijiet stabbiliti fl-imsemmija dispożizzjoni huma intiżi li jillimitaw l-eżerċizzju ta' tali possibbiltà mogħtija lill-Istati Membri għas-sitwazzjonijiet li fihom il-persuna kkonċernata għandha titqies li rrinunzjat volontarjament u b'mod inekwivoku milli tkun preżenti għall-proċess tagħha.
- 51 F'dan il-kuntest, għandu jiġi rrilevat li l-Artikolu 8(2) tad-Direttiva 2016/343 jagħti importanza partikolari lill-informazzjoni tal-persuna kkonċernata, sa fejn jissuġġetta espressament kull possibbiltà li jiġi organizzat proċess fil-kontumacia għall-kundizzjoni li din il-persuna tkun ġiet informata biż-żamma tal-proċess.
- 52 B'hekk, il-premessa 36 tad-Direttiva 2016/343 tispjefika li l-fatt li l-persuna ssuspettata jew il-persuna akkużata tiġi informata biż-żamma tal-proċess għandu jfisser li l-persuna ssuspettata jew il-persuna akkużata tkun tharrket personalment jew tkun informata ufficjalment, b'mezzi oħra, dwar id-data u l-post stabbiliti għall-proċess, b'tali mod li tkun tista' ssir taf bil-proċess.
- 53 Għandu jiġi rrilevat ukoll li l-finalità tal-imsemmija direttiva hija, kif jiddikjaraw il-premessi 9 u 10, li jissahha id-dritt għal smiġh xieraq fil-kuntest tal-proċeduri kriminali, b'tali mod li tissahha il-fiduċja tal-Istati Membri fis-sistema ġudizzjarja kriminali tal-Istati Membri l-oħra u, għaldaqstant, li jiġi ffaċilitat ir-rikonoxximent reċiproku tad-deċiżjonijiet fil-qasam kriminali (sentenza tad-19 ta' Mejju 2022, Spetsjalizirana prokuratura (Proċess ta' persuna akkużata maħruba), C-569/20, EU:C:2022:401, punt 36).
- 54 F'dan ir-rigward, għandu jifakkar li d-dritt li wiehed ikun preżenti għall-proċess tiegħu fil-kuntest ta' proċeduri kriminali jikkostitwixxi element essenzjali tad-dritt għal smiġh xieraq stabbilit fit-tieni u fit-tielet paragrafu tal-Artikolu 47 u fl-Artikolu 48 tal-Karta tad-Drittijiet Fundamentali, li, kif jippreċiżaw l-Ispjegazzjonijiet dwar il-Karta tad-Drittijiet Fundamentali (ĠU 2007, C 303, p. 17), jikkorrispondu għall-Artikolu 6 tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali (iktar 'il quddiem il-“KEDB”) (ara, f'dan is-sens, is-sentenzi tal-24 ta' Mejju 2016, Dworzecki, C-108/16 PPU, EU:C:2016:346, punt 42, u tad-19 ta' Mejju 2022, Spetsjalizirana prokuratura (Proċess ta' persuna akkużata maħruba), C-569/20, EU:C:2022:401, punt 51).
- 55 Għaldaqstant, il-Qorti tal-Ġustizzja għandha tiżgura li l-interpretazzjoni li hija tagħti lit-tieni u lit-tielet paragrafu tal-Artikolu 47 u lill-Artikolu 48 tal-Karta tad-Drittijiet Fundamentali tiżgura livell ta' protezzjoni li ma jmurx kontra dak iggarantit mill-Artikolu 6 tal-KEDB, kif interpretat mill-Qorti Ewropea tad-Drittijiet tal-Bniedem (ara, f'dan is-sens, is-sentenza tat-23 ta' Novembru 2021, IS (Illegalità tad-digriet tar-rinviju), C-564/19, EU:C:2021:949, punt 101).

- 56 Issa, mill-ġurisprudenza tal-Qorti Ewropea tad-Drittijiet tal-Bniedem jirriżulta li d-dehra tal-persuna imputata għandha importanza kbira fl-interess ta' proċess kriminali ekwu u ġust u li l-obbligu li l-persuna akkużata tiġi ggarantita d-dritt li tkun preżenti fis-sala tas-seduta huwa wieħed mill-elementi essenzjali tal-Artikolu 6 tal-KEDB (Qorti EDB, 18 ta' Ottubru 2006, *Hermi vs L-Italja*, CE:ECHR:2006:1018JUD001811402, punt 58).
- 57 Skont din il-ġurisprudenza, la l-kliem u lanqas l-ispirtu tal-Artikolu 6 tal-KEDB ma jipprekludu lil persuna milli b'mod volontarju tirrinunzja, espressament jew taċitament, għall-garanziji ta' smiġħ xieraq. Madankollu, ir-rinunzja għad-dritt li tiegħu sehem fis-seduta għandha tiġi stabbilita b'mod inekwivoku u għandha tkun ibbażata fuq minimu ta' garanziji li jikkorrispondu għall-gravità tagħha (Qorti EDB, 1 ta' Marzu 2006, *Sejdovic vs L-Italja*, CE:ECHR:2006:0301JUD005658100, punt 86, kif ukoll Qorti EDB, 13 ta' Marzu 2018, *Vilches Coronado et vs Spanja*, CE:ECHR:2018:0313JUD005551714, punt 36).
- 58 Minn dawn il-kunsiderazzjonijiet jirriżulta li l-kundizzjonijiet li għalihom l-Artikolu 8(2) tad-Direttiva 2016/343 jissugġetta l-eżerċizzju tal-possibbiltà mogħtija lill-Istati Membri minn din id-dispożizzjoni li jipprevedu l-organizzazzjoni ta' proċess fl-assenza tal-persuna kkonċernata, b'mod partikolari l-kundizzjoni ta' informazzjoni ta' din il-persuna, huma intiżi li jillimitaw l-eżerċizzju ta' tali possibbiltà għas-sitwazzjonijiet li fihom l-imsemmija persuna kellha possibbiltà reali li tkun preżenti għall-proċess u rrinunzjat għaliha b'mod volontarju u inekwivoku.
- 59 Issa, Stat Membru li sempliċement jinforma lill-persuna kkonċernata, ipprojbita milli tidhol fit-territorju tiegħu, biż-żamma tal-proċess tagħha, mingħajr ma jipprevedi, f'tali ċirkustanzi, miżuri li jippermettu li jiġi awtorizzat id-dhul tagħha f'dan it-territorju minkejja din il-projbizzjoni, iċaħħad lil din il-persuna minn kull possibbiltà reali li teżerċita effettivament id-dritt tagħha li tkun preżenti għall-proċess tagħha u b'hekk iċaħħad lill-kundizzjonijiet previsti f'din id-dispożizzjoni minn kull effett utli.
- 60 Fil-fatt, tali sitwazzjoni hija differenti minn dik li fiha l-persuna kkonċernata tirrinunzja b'mod volontarju u inekwivoku għad-dritt tagħha li tkun preżenti għall-proċess tagħha.
- 61 Fid-dawl ta' dawn l-elementi kollha, għandu jiġi kkunsidrat li l-Artikolu 8(2) tad-Direttiva 2016/343 jipprekludi impliċitament li Stat Membru jorganizza proċess fl-assenza tal-persuna kkonċernata pprojbita milli tidhol fit-territorju tiegħu, mingħajr ma jipprevedi miżuri li jippermettu li jiġi awtorizzat id-dhul tagħha f'dan it-territorju minkejja din il-projbizzjoni.
- 62 Sa fejn mid-deċiżjoni tar-rinviju jirriżulta li, f'dan il-każ, il-persuna kkonċernata hija prekluzi milli tidhol fit-territorju tal-Istat Membru li fih jiżvolgi l-proċess tagħha minhabba projbizzjoni ta' dhul adottata fir-rigward tagħha mill-awtoritajiet kompetenti ta' dan l-Istat Membru, għandu jiġi vverifikat ukoll jekk id-Direttiva 2008/115 tipprekludix li, f'tali sitwazzjoni, l-Istat Membru kkonċernat inehhi jew jissospendi l-projbizzjoni ta' dhul imposta fuq din il-persuna.
- 63 F'dan ir-rigward, għandu jitfakkar li din id-direttiva, li tistabbilixxi l-istandards u l-proċeduri komuni li għandhom jiġu applikati fl-Istati Membri għar-ritorn ta' cittadini ta' pajjiżi terzi li jkun qegħdin fil-pajjiż illegalment, tippermetti lill-Istati Membri, kif previst fl-Artikolu 11(3) tagħha, fil-każijiet fejn deċiżjoni ta' ritorn tkun akkumpanjata minn projbizzjoni ta' dhul, jirtiraw jew jissospendu tali projbizzjoni.

- 64 B'hekk, ir-raba' subparagrafu tal-imsemmi Artikolu 11(3) jippreċiża li, f'każijiet partikolari jew f'ċerti kategoriji ta' każijiet, għal raġunijiet oħra, tali possibbiltà hija rrikonoxxuta lill-Istati Membri.
- 65 Kif irrileva l-Avukat Ġenerali fil-punt 87 tal-konklużjonijiet tiegħu, ir-raba' subparagrafu tal-Artikolu 11(3) tad-Direttiva 2008/115 jagħti lill-Istati Membri margni ta' diskrezzjoni wiesa' sabiex jiddefinixxu l-każijiet li fihom huma jqisu li hemm lok li tiġi sospiża jew imneħħija projbizzjoni fuq id-dhul li tkun marbuta ma' deċiżjoni ta' ritorn u għalhekk jippermettilhom jirtiraw jew jissospendu tali projbizzjoni ta' dhul sabiex persuna suspettata jew persuna akkużata tkun tista' tmur fit-territorju tagħhom sabiex tkun preżenti għall-proċess tagħha.
- 66 Fid-dawl tal-kunsiderazzjonijiet preċedenti kollha, ir-risposta li għandha tingħata għall-ewwel u għat-tieni domanda hija li l-Artikolu 8(2) tad-Direttiva 2016/343 għandu jiġi interpretat fis-sens li jipprekludi leġiżlazzjoni ta' Stat Membru li tippermetti ż-żamma ta' proċess fl-assenza tal-persuna ssuspettata jew tal-persuna akkużata meta din il-persuna tkun tinsab barra minn dan l-Istat Membru u fl-impossibbiltà li tidhol fit-territorju tiegħu, minhabba projbizzjoni ta' dhul adottata fir-rigward tagħha mill-awtoritajiet kompetenti tal-imsemmi Stat Membru.

Fuq l-ispejjeż

- 67 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li għandha tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (L-Ewwel Awla) taqta' u tiddeċiedi:

- 1) L-Artikolu 8(1) tad-Direttiva (UE) 2016/343 tal-Parlament Ewropew u tal-Kunsill tad-9 ta' Marzu 2016 dwar it-tishih ta' ċerti aspetti tal-preżunzjoni tal-innoċenza u tad-dritt li wiehed ikun preżenti waqt il-proċess fil-proċedimenti kriminali**

għandu jiġi interpretat fis-sens li:

ma jipprekludix leġiżlazzjoni nazzjonali li tipprevedi l-obbligu għall-persuni ssuspettati u għall-persuni akkużati fil-kuntest ta' proċedura kriminali li jkunu preżenti għall-proċess tagħhom.

- 2) L-Artikolu 8(2) tad-Direttiva 2016/343**

għandu jiġi interpretat fis-sens li:

jipprekludi leġiżlazzjoni ta' Stat Membru li tippermetti ż-żamma ta' proċess fl-assenza tal-persuna ssuspettata jew tal-persuna akkużata meta din il-persuna tkun tinsab barra minn dan l-Istat Membru u fl-impossibbiltà li tidhol fit-territorju tiegħu, minhabba projbizzjoni ta' dhul adottata fir-rigward tagħha mill-awtoritajiet kompetenti tal-imsemmi Stat Membru.

Firem